

राज्यपाल ने किया फूड फेयर में हरियाणा मंडप का अवलोकन- 9-3-2017

नई दिल्ली, 9 मार्च। हरियाणा के राज्यपाल प्रो. कप्तान सिंह सोलंकी ने आज प्रगति मैदान में चल रहे 32वें द आहार- इंटरनेशनल फूड एंड हॉस्पिटलिटी फेयर-2017 का दौरा कर हरियाणा मंडप का अवलोकन किया। राज्यपाल ने कहा कि इस फेयर में भागीदारी से हरियाणा में खाद्य प्रसंस्करण क्षेत्र में प्रगति के नए अवसर उत्पन्न होंगे।

खाद्य प्रसंस्करण उद्यमों को प्रोत्साहित करने की दिशा में इंडिया ट्रेड प्रमोशन ऑर्गेनाइजेशन द्वारा 07 मार्च से 11 मार्च को प्रगति मैदान में 32वां द आहार- इंटरनेशनल फूड एंड हॉस्पिटलिटी फेयर-2017 आयोजित किया जा रहा है। इस पांच दिवसीय फेयर में हरियाणा अपनी सक्रिय भागीदारी कर रहा है। प्रगति मैदान के हॉल-18 में प्रथम तल पर स्थित हरियाणा मंडप में सार्वजनिक क्षेत्र एवं निजी क्षेत्र की खाद्य प्रसंस्करण इकाईयों द्वारा उनके उत्पादों को प्रोन्नत किया जा रहा है।

गुरुवार सांयकाल राज्यपाल ने हरियाणा मंडप में स्थापित सार्वजनिक एवं निजी क्षेत्र की इकाईयों के सभी स्टॉलों का अवलोकन किया। राज्यपाल ने फेयर में प्रोन्नत किए जा रहे प्रसंस्कृत खाद्य उत्पादों के बारे में जानकारी ली। प्रो. सोलंकी ने हरियाणा मंडप के अतिरिक्त प्रथम तल पर स्थित निजी क्षेत्र के विभिन्न प्रतिष्ठानों के स्टॉलों का भी अवलोकन किया।

उल्लेखनीय है कि 32वें द आहार- इंटरनेशनल फूड एंड हॉस्पिटलिटी फेयर-2017 में हरियाणा मंडप में हरियाणा में सार्वजनिक क्षेत्र की हैफेड के प्रसंस्कृत खाद्य उत्पादों व सहकारी क्षेत्र की दुग्ध इकाईयों के वीटा ब्रांड के उत्पादों को शानदार रूप से प्रोन्नत किया जा रहा है। हरियाणा राज्य औद्योगिक एवं आधारभूत संरचना विकास निगम के विभिन्न औद्योगिक क्षेत्रों में विकसित किए जा रहे फूड पार्कों की प्रगति को भी प्रदर्शित किया गया है। अवलोकन के दौरान राज्यपाल के साथ नई दिल्ली में हरियाणा के अतिरिक्त स्थानीय आयुक्त डा. विवेक सक्सेना, हरियाणा व्यापार मेला प्राधिकरण के महा प्रबंधक अनिल कुमार चौधरी, उद्योग विभाग के सहायक निदेशक आई.एस. यादव व हारट्रोन के परियोजना प्रबंधक एन.के. सरदाना भी उपस्थित थे।





